

**Ọkwukwo izi
ke Ẹbo
Pọlu gbaznennu
Ele Kōrinti**

Nhne gbasiri ọkwukwo izi ka

Ọkwukwo izi Pọlu gbaznennu ele Kōrinti ke ẹbo bụ ke Pọlu gbarụ nga ọgbako Chiokike ke zị nụ Kōrinti nụ Pọlu zị nụ mkpa. Agwa ele zị nụ rime ọgbako wam bnornu Pọlu nhne, kọvu Pọlu noopio ma ya nụ be mee udno.

Nụ rime nhne mbom Pọlu gbarụ n'ọkwukwo, o nookwu ọka nhne gbasiri ọgbako Chiokike ke zị nụ Kōrinti, nọkowa nụ mkpoma nọso a n'ọnu k'agida kwnornu nụ be tūhnasnarnu mkpoma. Ọ naariaso ọgbako Chiokike gbalị gweru mkpoma be gweya nhne be jeekesi ele Karaịsi zị nụ Judiya. Nụ ipne-aznụ, Pọlu nọogoru ọnu a lele ọmamarna nye izi Karaịsi, megidne agwa ele kwuru ẹhni be ọmamarna ele izi. Be naakaa nụ Pọlu bụ nye izi aghalaghala.

Nhne zị n'ọkwukwo ka

Ọpanizo (1:1-11)

Pọlu nụ ọgbako Chiokike zị nụ Kōrinti (1:12---7:16)

Nkesi be nyernu ọgbako Chiokike zị nụ Judiya (8:1---9:15)

Pọlu gọru ọnu a lele nye izi (10:1---13:10)

Obekwu ikwu ipne-aznụ (13:11-14)

¹ Mawa Pọlu, nye izi Jizọsi Karaịsi lele kpa ọ

masiri Chiokike, nū nnwọ nda aị Timoti, gbaznenu ọgbako Karaịsi ke zị nū Kọrinti nū kpakara ele ke Chiokike zị nū kpakara Akaya ọkwukwo. ² Oru nū udno ke Chiokike Nda aị nū Nyenwe aị Jizọsi Karaịsi dazinu anụ.

*Pọlu nọotunu Chiokike
mmamma*

³ Ọznarni zinu Chiokike bu Nda Nyenwe aị Jizọsi Karaịsi, Nda ke obirizi, Chiokike ke nkasi ovu, ⁴ nye naakasi aị ovu nū rime kpakara awhnụwhnu aị, ma a nwernu rikne kasi ele berere zị n'awhnụwhnu ọbula ovu hite n'okasi ovu a nwehịaru n'aka Chiokike. ⁵ Lele kpa a snornu Karaịsi takọ agịda awhnụwhnu a, ọ bu masi kpa Karaịsi naakasi aị ovu k'agịda. ⁶ Ọ buru nū a zị nū mkpa, ọ bu ma be snuta ovu anụ, znohia masi anụ. Okasi aị ovu bu nkasi ovu anụ masi, okasi ovu wam nọornusi ẹrnu rikne neegwehịa ndidi nū rime awhnụwhnu wam a nọowhnuzu. ⁷ Olile anya aị nū hne anụ zị, zị chīm chīm, kwnornu nū a maam nū kpa anụ sno aị ta awhnụwhnu anụ joosno masi aị nwe nkasi ovu.

⁸ A pioru anụ mahia nhne dnakwasiri aị n'Esia, nhne zị ogwnu ke dnakwasiri aị kakwo aị rikne, a nwéma olile anya bụdnu. ⁹ A neeche nū be joogbu aị. Kọvu ka gesiri aị nū a kwésile ọ tūkwasị ẹhni aị mkpọma, kọvu a tūkwasiri Chiokike ovu, nye neeme nye nwurnu ọnwu hi n'ẹnwu lizo. ¹⁰ Ọ dọhiaru aị n'aka ẹnwu tū ogwnu, nọdohia aị kọriri, a kwnataru ovu nū hne ọ zị nū ọ jaazi kọriri nọdohia aị, ¹¹ kpa anụ zị neekpenu aị okpukpe. Agịda ele badnụ jootunu Chiokike mmamma kwnornu nū

ruwħnu ọma o jeenye aị, ọ jaaza okpukpe agịda ele badnụ.

Pọlu gbanwornu mmụma a

¹² Ka bụ nhne a ji naanya risi, nhne mkpọma aị naagba akebne, a wuru bụdnu zị snam, zị masị nsọ ke hi n'aka Chiokike. O bụo kpa akọniche ke badnụ pioru, kọvu hite n'oru ke Chiokike, a wuru bụdnu aị nụ rime ọwa, ke kakwo nụ hne anụ zị. ¹³ A gbála ọkwukwo nhne anụ jọogwnuli mọbu jọoghohiali, kọvu nhne anụ jọoghohiali. M neele anya nụ anụ jọoghohiazu a, ¹⁴ lele kpa anụ ghọhiaru aị matị, ma a kpa nganga kwnornu anụ, anụ kpa masị nganga kwnornu aị n'ọbochi Nyenwe aị.

¹⁵ Ka bụ olile anya me vu nụ mkpọma nụ mbom kpa me marnụ mmụma ọ va, ma anụ nwehia ngọzi okpukpu lawuru. ¹⁶ M marnụ m mmụma ọ vakwnusi anụ kpa me neezne Masidonia nụ nga me jeehi Masidonia hiehna. Anụ zneru eyinu m aka m zne Judiya. ¹⁷ Nga me neeme ka, m mernu m a ewheke ewheke sa? M marnụ m mmụma kwnornu nhne anọ-ẹhni m pioru, ọ kaa, “Owe, owe” nụ “Ọza, ọza”?

¹⁸ Kọvu kpa Chiokike bụ nye ezi ọka, izi me znirni anụ bụo izi “Owe” nụ “Ọza.” ¹⁹ Kwnornu nụ Jizọsi Karaịsi Nnwọ Chiokike nye Saịlasi nụ Timoti nụ me gbasaru n'esilawuru anụ bụo nye “Owe” nụ “Ọza.” Kọvu kpakara nhne bụ “Owe” hne ọ zị. ²⁰ Jizọsi neeji “Owe” neemezu kpakara mkwna Chiokike kweru. Hite nụ rime Jizọsi a naakaa, “Amịm” neenye Chiokike igwugwu. ²¹ Ọ bụ Chiokike nye neeme aị nụ anụ gwuzosi rikne nụ rime Karaịsi, Chiokike jiri aka a hohia aị, ²² nye bnịasiri aka

nyenwe nù risi aị, nye kesiri aị Enine Nsọ nù rime mkpọma aị neemesi nhne ọ bịtannu aị rikne.

²³ M noosukwu Chiokike nye akebne m, ọ magwu mkpọma m, nhne mernu me vála Kọrinti bụ m gharu o bigbo anu. ²⁴ A zá neeme ehihi aị lele nù ọ bụ aị nwe anu, ele naakanu anu nhne anu jeekweru. Tnụnuma, aị nù anu nọornuko ọnu ma ovu so anu n'ọnu. Anu gwuzoru kwem n'okwnata mkpọma anu.

2

¹ Ka bụ nhne me kpebiri nù mkpọma m, m jáavakwnusi anu berere mee nhne joogbu anu igbugbu. ² Ọ bụru me mee nhne gbu anu igbugbu, nyele jeeme ovu so m n'ọnu? Okwolem nye wam me mernu nhne gbu a igbugbu. ³ Kam kpayaru, me gbannu anu okwukwo nù mbom, ọ zị nga me varu, ele wam kwesiri o mee ovu so m n'ọnu mee m nhne gbu m igbugbu. Kwnornu nù m maam nù anu joosno m nwudna. ⁴ M zị m n'awhnuwhnu k'agida kpa me ji igbugbu mkpọma nù agida anya-mini gbanu anu okwukwo, ọ buo ma o gbu anu igbugbu, kovu o gesi nù m whnurnu m anu n'anya k'agida.

Ogbaru nye mmehie

⁵ Ọ bụru nù nye obula mernu nhne igbugbu, o méne me kpoi, kovu nhne gburu kpakara anu igbugbu matị, me kwú k'agida. ⁶ Awhnuwhnu nye wam taru n'aka agida ele badnu zulem. ⁷ Bikno, anu gbarunu a, kasi a mkpọma, ọ zị igbugbu a nyigbu a, mee mkpọma dna mba. ⁸ Anu mee a ma ọ mahia nù anu whnurnu a n'anya n'ezị. ⁹ Ka

bụ nhne me kwno gbanu anu okwukwo, ma m mahia m ma anu gwuzosiri rikne, noobno nsni kpakara nhne me kannu anu. ¹⁰ O buru nu anu gbarunu badnu nhne o mernu, m gbarulam masi. M gbarulam, o buru nu o zi nhne obula ke zi nu o gbarunu, ka bu nhne me mennu anu nu ruwhnu Karaishi, ¹¹ ma Ekwensu gharu o megbu ai, kwnornu nu a magwu kpakara aghigho a.

Mkpoma ola mini Polu nu Torasi

¹² Nga me vaduru Torasi o zni izi oma Karaishi, Nyenwe ai ghamannu m onu-mgbo izi oma. ¹³ Kovu nu enine m kwe ozukwa inwe kwnornu nu m whnu na m nnwo nda m Taistos, m ghasaru m be zne Masidonia.

Omegbu hite nu Karaishi

¹⁴ Kovu Chiokike nwe kpakara mmamma, nye mernu a snornu Karaishi tne eri omeri a. O ji ai mee ele badnu mahia Karaishi, nhne ke nu lele eknarna oma ke noozute penupe obula. ¹⁵ Kwnornu nu a bu nhne eknarna oma Karaishi ke neeznekwnusi Chiokike n'esilawuru ele be nooznohia nu ele noowhu owhu. ¹⁶ Nu hne ele noowhu owhu zi, a bu eknarna enwu, hne ele be nooznohia zi, a bu eknarna budnu. Nyele jounuli eru ka hna rikne kpa? ¹⁷ A buo ele ji izi oma Chiokike noozu ahia lele agida ele berere, kovu a bu ele ezi, nookwu ezi oka Karaishi nu ruwhnu Chiokike lele ele Chiokike ziyaru.

3

Ele ẹrnu ọgba-njọ-ẹhni

ikne

¹ A naanya risi nù rime ẹhni aị berere sa? A neeme lele ele berere, noopio ọkwukwo ọ kahia nhne a bụ ke a jeenye anụ, mọbu ke hi n'aka anụ?

² Anụ n'iwhuru anụ bụ ọkwukwo izi aị, be gbarụ anụ nù mkpoma aị ke ele badnụ magwụ, nọogwnu masi. ³ Ka neegesi nù anụ bụ ọkwukwo izi ke Karaịsi ke hi n'aka aị. Be jile nki gba a n'olu rugwu, kọvu be ji Enine Chiokike zị bụdnu gbasị anụ n'anọ-ẹhni ke mkpoma.

⁴ Ka bụ okne ọtukwasi ovu aị nù Chiokike hite nù Karaịsi. ⁵ Ọ bụo nù a nwernu rikne nù rime aị ke a kwesiri ọ rnụ ẹrnu ka, kọvu ozu ozu aị hi n'aka Chiokike va. ⁶ Chiokike mernu aị a bụru ele zuru ozu n'ẹrnu ọgba-njọ-ẹhni ikne, ọ bụo ke mkpuru ọkwukwo, kọvu ke enine, kwnornu nù mkpuru ọkwukwo neegweya ẹnwu, kọvu enine neenye bụdnu.

Igwugwu ke ọgba-njọ-ẹhni

ikne

⁷ Ọ bụru nù ẹrnu ke ẹnwu be gbakwasiri n'olu rugwu vuru igwugwu va, ke mernu rụmu Izireli nwée rikne legidne Mozizi anya nù ruwhnu, ọ bụ n'ezi nù igwugwu a jaagawhe, ⁸ ndaa kpa igwugwu ke ẹrnu Enine jaahna? ⁹ Ọ bụru nù ẹrnu ke noovuya ẹnwu nwernu igwugwu, le kpa ẹrnu ke neegweya ome mma jaahna n'igwugwu karukwo. ¹⁰ N'ezi, nhne ke nwernu igwugwu nwéma igwugwu kwnornu nù nhne ke kakwo n'igwugwu whuyaru iwhne. ¹¹ Ọ bụru nù nhne ke jaazi ige matị

vu igwugwu, le kpa nhne ke jaazi ọkwnukokwnu jaahna n'igwugwu karukwo.

¹² Kwnornu nū a nwernu olile anya ke nū kpa, a nwernu ọnu rikne nookwu ọka. ¹³ A nū lele Mozizi nye jiri ikpe kpusni ruwhnu a ma ele Izireli gharu ọ whnu okwukwo ogbu marna marna ke naagawhe agawhe. ¹⁴ Mkpoma be zi kọriri n'ochichiri, tem du tna. Ikpe wam be jiri kpusni zi kọriri nga be ọogwnu ogba-njo-ehni ọknani. Be kpume ikpe wam, Karaisi kpoi nwernu rikne o kpume a. ¹⁵ Du tna, ige ọbula be ọogwnu Iwu Mozizi, ikpe wam nookpusni mkpoma be. ¹⁶ Kọvu ige ọbula nye ọbula znekwnusiri Nyenwe ai, be jeegweme ikpe wam. ¹⁷ Nyenwe ai bu Enine, hne ọbula Enine Nyenwe ai zi, badnu jeenwernu ehni a. ¹⁸ Kọvu kpakara ai, ji ruwhnu be jile ikpe kpusni neele igwugwu ke Nyenwe ai lele nhne a ọowhnu nu nyno, a naagbanwo hite n'otu igwugwu bna n'igwugwu berere. Enine Nyenwe ai neeme nhne ka.

4

Ekwnu ke zi nu rime ite riza

¹ Kam kpayaru, hne Chiokike nyernu ai ẹnu ka hite n'obirizi a, a jeekwe inwe gwu ai. ² Tnnuma, a sigbasiri kpakara nhne ke tugwaru otugwa ke tu iwhnerne. A za ọogho aghigho mọbu mee ikwu-ọnu Chiokike aghalaghala. A gwuzo nu ruwhnu Chiokike nookwu ezi ọka, neegesi ele badnu nu a bu ele ezi ọka. ³ Ọ bu nu be tugwaru izi oma a ọokpo okwo a otugwa, ọ bu n'anya ele noowhu owhu. ⁴ Chi ke ọwa ka mernu mkpoma ele ke kwé

ekwe gba ọchichiri. O mernu be whnuna iwhne ke izi oma nọomukwasi be, bu izi oma igwugwu Karaịsi, nye bu oyiya ke Chiokike n'ezi. ⁵ Kwnornu nu a za nọokponu ẹhni ai okwo, kovu a nọokpo okwo Jizosi Karaịsi bu Nyenwe ai, ai n'iwhuru ai bu ele izi anu kwnornu Karaịsi. ⁶ Chiokike wam ke karu, "Iwhne mu n'ọchichiri," bu otu Chiokike wam ke mernu iwhne a mukwasi nu mkpoma ai, ma a muhia igwugwu Chiokike ke a nọowhnu nu ruwhnu Karaịsi.

⁷ A nwernu ẹkwu ka nu rime ite riza, ke neegesi nu rikne ke kakwo rikne hi nu Chiokike, o buo nu rime ai. ⁸ Be naakpakna ai ẹhni n'apna obula, kovu inwe za nọogwu ai, a neenwe mkpoma lawuru, kovu inwe za nọogwu ai. ⁹ Ele irno naakpakna ai ẹhni, kovu Chiokike ghasala ai etekne. Be mekasi ai ẹhni, kovu a nwuna. ¹⁰ A vu n'ẹhni ai ẹnwu Jizosi ige obula, ma budnu Jizosi whuya iwhne nu rime ai. ¹¹ Ai ele zi budnu zi n'onu ẹnwu ige obula kwnornu Jizosi, ma budnu a whuya iwhne n'anọ-ẹhni ai ke nọonwu onwu. ¹² Kam kpayaru, ẹnwu nọornu ẹnu nu rime ai, kovu budnu zi nu rime anu.

¹³ Be gbaru n'okwukwo nsọ, kaa, "M kwuru m oka kwnornu nu m kweru m." A ji otu enine okwnata ovu wam kwu oka kwnornu nu a kweru ekwe. ¹⁴ A magwu nu Chiokike wam ke mernu Jizosi hi n'ẹnwu lizo, jeeme a snornu Jizosi hi n'ẹnwu lizo masi, mee ai nu anu gwuzoru nu ruwhnu a. ¹⁵ Kpakara nhne ka bu kwnornu anu, ma oru ke naabanu anu oba dunu agida ele badnu, ma be tunu Chiokike mmamma k'agida, neenye a igwugwu.

¹⁶ Kam kpayaru, inwe za nọogwu ai, o bu n'ezi nu a naata ẹhni n'anọ-ẹhni ai, kovu badnu ke

enine aì zì ikne ikne hite n'òbochi dù n'òbochi.
¹⁷ Awhnúwhnu matì ka a naata neegweyanù
 aì okne igwugwu ke zì òkwnukokwnu ke kakwo
 kpakara awhnúwhnu. ¹⁸ A zá neele anya nhne a
 nòowhnu anya, kòvu nhne a whnú anya. Kwnornu
 nú nhne a nòowhnu anya zì ige matì, kòvu nhne a
 zá nòowhnu anya zì òkwnukokwnu.

5

Oro aì n'oligwe

¹ A magwù nú ò búru nú òro-ẹka ke ọwa ka, ke
 bú ẹhni aì dnarnù, Chiokike wunnu aì òro berere
 n'oligwe ke jaadazìgidne, ke be jìle aka badnú wu,
 ke jaazì tim tòm. ² Kam kpayarù, a nòosnu idne
 k'agida, ò nòogwu aì ma a wuru nú rime òro aì
 ke zì n'oligwe, ³ ma a woru a lele iwo, a jòobu
 ele gba eto. ⁴ Hne a zì kòriri n'anọ-ẹhni ka, a zì
 nòosnu idne nú rime awhnúwhnu, ò búo nú a pioru
 ò whọga n'anọ-ẹhni ka, kòvu ma be wosì aì anọ-
 ẹhni ke oligwe, ma Chiokike gbanwo anọ-ẹhni aì
 ke nòonwu ọnwu nú anọ-ẹhni ke zì òkwnukokwnu.
⁵ Chiokike n'iwhuru a kpùru aì ma a jiknernu ò
 gbanwo ka, o nyernu aì Enine a ma ò búru nhne
 neemesi kpakara nhne jaava rikne.

⁶ Kam kpayarù, mkpọma siri aì rikne ige ọbula.
 A mahiaru nú nga a zì n'òro aì n'anọ-ẹhni, a zìla
 hne Chiokike zì. ⁷ Kwnornu nú a noowu búdnú hite
 n'òkwnata mkpọma, ò búo nú nhne anya nòowhnu.
⁸ Mkpọma siri aì rikne, ò jaamasì aì a whọga n'anọ-
 ẹhni ka, wuru hne Nyenwe aì zì. ⁹ Ke kakwo, a
 pioru o mee nhne jaamasì Chiokike, ma a wu hne
 Nyenwe aì zì, mòbu a zì n'ọwa ka. ¹⁰ Kwnornu

nụ kpakara aị joogwuzo nụ ruwhnu ngadna ikpe Karaịsi, ma nye ọbula nahọru ọgwo ọrnu kpakara nhne a rnụrnu nga a zị bụdnu, mọbu nhne ọma mọbu nhne bụo ọma.

*Badnụ nụ Chiokike
ziri n'udno*

¹¹ Hne a mahiaru ọ tụ ogwnu Chiokike, a naariasno ele badnụ be vakwnusi Chiokike. Chiokike mazuru aị, m neele anya nụ anụ mazuru aị masị n'echiche anụ. ¹² A zá naaja ẹhni aị n'anya anụ berere, kọvu a neenye anụ oghere ma anụ gweru aị nyaa risi, ma anụ mahia nhne anụ jaasa ele ji nhne be nọowhnu nụ ruwhnu badnụ naanya risi kakwo nhne zị nụ mkpoma badnụ. ¹³ Anụ neeche nụ a bụ ele ẹra naagba? Ọ bụ kwnornu Chiokike. Kọvu ọ bụru nụ a bụ ele anya dnornu, ọ bụ kwnornu anụ. ¹⁴ Ọwhnun'anya Karaịsi neeme a mee kpa a neeme. A magwụ nụ otu badnụ nwuhianu kpakara badnụ ẹnwu, ka gesiri nụ kpakara badnụ snornu a n'ẹnwu. ¹⁵ Ọ nwuhianu kpakara badnụ ẹnwu, ma ele zị bụdnu gharu o wunu ẹhni be bụdnu, kọvu wunu Nyenwe aị nye nwuhianu be ẹnwu, ke hiri n'ẹnwu lizọ masị.

¹⁶ A zá neele badnụ anya nụ ruwhnu lele kpa ele berere neele, ọ bụ n'ezi nụ ọ bụ kpa a leru Karaịsi nụ mbom. Kọvu a zá neeme kpam kịtna. ¹⁷ Ọ bụru nụ nye ọbula zị nụ rime Karaịsi, ọ bụ nye be kpughariri ikne, nhne oknani whelem, be gholam nhne ikne. ¹⁸ Kpakara nhne ka hi n'aka Chiokike va, nye hiteru nụ Karaịsi mee ma aị nụ ya ziri n'udno, nyee masị aị ọrnu ma a mee ya nụ ele badnụ ziri n'udno. ¹⁹ Chiokike hiteru nụ Karaịsi

neeme ma ya nụ kpakara ele badnụ ziri n'udno. Chiokike zá nọogwnu mmehie be megidne be. O nyernu aị ẹrnu a mee ya nụ ele badnụ ziri n'udno. ²⁰ A bụ ele naadnasni anya Karaịsi, Chiokike zị nụ rime aị naarịasno. A ji Karaịsi naarịasno anụ, anụ mee ma anụ nụ Chiokike ziri n'udno. ²¹ Karaịsi méne mmehie, kọvu Chiokike mernu a o bụru mmehie kwnornu aị, ma a hite nụ rime a kehia igwe nụ ome mma ke Chiokike.

6

¹ Lele ele be nụ Chiokike sno nọornu ẹrnu, a naarịasno anụ kwé oru Chiokike anụ nahiaru bụru nhne etekne. ² Ka bụ nhne Chiokike kwuru, “M nurnu m anụ n'ige o gesi anụ ruwhnu oma, m yinu m anụ aka n'ọbochi ọznohia.”

Anụ bno nsni, kịtna bụ ige ọ nahoru ruwhnu oma Chiokike, kịtna bụ ọbochi ọznohia. ³ A píole badnụ ọbula piohia nhne ọjo n'ẹrnu aị, kpayarụ a kwéle ọ bita nhne jọkpobi badnụ ọchi n'ogodo apna.

⁴ Kọvu nụ kpakara nhne a neeme, a neegesi ẹhni aị lele ele ẹrnu Chiokike hite n'ọsnuta mkpoma nụ rime awhnụwhnu, nụ nhne siri rikne, nụ nhne igbugbu, ⁵ ma ọli nhne, ma nụ ọro ikelu, nụ mkpakpo, nụ ẹrnu rikne, ma nụ ọka anyarna abali, ma nụ ọgwnu wiri, ⁶ ma nụ ọzi richna, ma nụ nhne ọmuma, nụ ndidi, ma nụ ovu oma, hite n'Enine Nso, n'ezi ọka ọwhnun'anya, ⁷ hite n'okwu ezi ọka nụ rikne Chiokike, ya nụ mgwna ọgwnu ke ome mma nụ akarikwnunga ma nụ akarita. ⁸ A nwernu ọson'anya agwna ige, agwna ige be ledna aị anya, agwna ige ele badnụ kpari aị, agwna ige be znarni aị. Be neeme aị ele aghalaghala, kọvu a bụ ele kwu

ezi ọka. ⁹ A bụ ele be máa, kọvu kpakara ele badnu magwu aị. A nụ lele ele nọowu ọnwu, kọvu a zị kọriri bụdnu, awhnuwhnu a naata nwée rikne gbu aị. ¹⁰ A bụ ele mkpoma sọ n'ọnu, kọvu a nwernu snarnima, ele mboni, kọvu neeme ele berere ele eze. Ọ zá nhne a nwernu, kọvu kpakara nhne bụ ke aị.

¹¹ Anụ ele Kòrinti, a kpumernu mkpoma aị kwunu anụ ezi ọka. ¹² Anụ kpusunirni mkpoma anụ megidne aị, ọ bụo aị megidne anụ. ¹³ Anụ menu aị kpa a mennu anụ, m nookwu lele nụ anụ bụ rumu m, anụ kpume mkpoma anụ.

*Ọdo aka nụ nsni
gbasiri ele kwé ekwe*

¹⁴ Anụ nụ ele kwé ekwe knékọta ẹhni anụ n'otu. Kini bụ nhne ome mma nụ aruru-ẹli nwekọru? Ndaa ọzi n'otu ke iwhne n'ọchichiri nwekọru? ¹⁵ Mọbu ndaa nhne Karaịsi nụ Ekwensu neekẹkọ? Kini bụ nhne nye Karaịsi nụ nye kwé ekwe nwekọru n'otu? ¹⁶ Ndaa okwerikọta ke Ọro Nsọ Chiokike nụ ẹnwu nwernu? Kwnornu nụ a bụ Ọro Nsọ Chiokike ke zị bụdnu, lele kpa Chiokike kwuru,

“M joosno be wuru, zne izne n'esilawuru be.

M jọobu Chiokike be,
be jọobu ele ke m.”

¹⁷ Kam kpayaru, “Anụ hi nụ rime be whuya, ziri ichne,
anụ kpátu nhne zila richna aka,
m jaanabnanya anụ,” ka bụ nhne Nyenwe aị kwuru.

¹⁸ “M jọoburu Nda anụ,
anụ jọoburu rumu m rukna nụ rumu m rinya.

Ka bụ nhne Nyenwe aị ke Meli Nhne Dum kwuru.”

7

¹ Ele me whnụrnu n'anya, hne a nwernu kpakara mkwna ka, a mee ẹhni aị ma a ziri rịchna ma n'anọ-ẹhni ma nụ rime enine, whọga nụ kpakara nhne ke neemeru emeru, ma a ziri nsọ kpam kpam noowu bụdnu ke nọotu ogwnu Chiokike.

Ovu ọso n'ọnu Pọlu

² Anụ gweru aị kwnornu nụ ọ zá badnụ ọbula a mejọru, mọbu lulu, mọbu megbu n'apna ọbula.

³ Nhne me kwno nookwu ka bụo ma ikpe ma anụ, lele kpa me kwuru nụ mbom, anụ zị aị mkpa nụ mkpoma, ma a snornu anụ ziri bụdnu mọbu a snornu anụ nwụ ẹnwu. ⁴ M tükwasiri m anụ mkpoma k'agịda, m ji m anụ noolu ọnu. Anụ mernu mkpoma neesi m rikne, mkpoma nọoso m n'ọnu nụ rime awhnụwhnu.

⁵ Nga a vaduru Masidonia, a nwée ozukwa inwe n'anọ-ẹhni, be kpaknarnu aị ẹhni n'apna ọbula, ogwnu n'ederezi, ogwnu nụ mkpoma. ⁶ Kọvu Chiokike ke naakasi ele inwe gwuru mkpoma kasiri aị mkpoma nga Taitosi varu. ⁷ Ọ bụo kwnornu nụ Taitosi varu kpọi, kọvu nkasi mkpoma anụ nyernu a. Ọ kannu aị nhne gbasiri obirizi anụ, nụ nhne igbugbu nụ nhne gbasiri m meturu anụ nụ mkpoma. Ka mernu mkpoma sọ m n'ọnu k'agịda.

⁸ Ọ bụrubi nụ ọkwukwo izi me gbarụ vuteru anụ nhne igbugbu, m nwée m mkpoma lawuru nụ me gbarụ a. Nụ mbom, o mernu m mkpoma lawuru, nga me whnụrnu nụ ọkwukwo me gbarụ vuteru

anụ nhne igbugbu ige matị. ⁹ Kịtna, mkpọma nọoso m n'ọnu, ọ bụo nụ m vuteru anụ nhne igbugbu, kọvu kwnornu nụ nhne igbugbu anụ mernu anụ tughnasna mkpọma. Chiokike jiri nhne igbugbu anụ rnụ ẹnu, ka neegesi nụ ọ zá nhne ojo a mernu anụ. ¹⁰ Kwnornu nụ nhne igbugbu ke Chiokike noodubna badnụ ọ tughnasna mkpọma dụ ọznohia, ka nwée mkpọma lawuru. Kọvu nhne igbugbu ke ọwa noodubna n'ẹnwu. ¹¹ Anụ le kpa nhne igbugbu ke Chiokike kpahiaru anụ jiknernu ọ gọru ọnu anụ. Nhne ka kpahiaru ovu owe ẹhni, o ji anụ anya, o neerne anụ lele bẹkwnu, o meturu anụ nụ mkpọma, anụ jiknernu ọ ta nye mmehie awhnụwhnu. Anụ gesiri ẹhni anụ lele ele ikpe mána. ¹² Ọ bụ n'ezi nụ me gbarụ ọkwukwo izi wam, ọ bụo kwnornu nye mernu nhne ojo mọbu nye o mejoru. Kọvu m gbarụ m ma anụ mahia nụ ruwhnu Chiokike kpa anụ noobnonu aị nsni. ¹³ Ka mernu mkpọma si aị rikne.

Ọ bụo nụ mkpọma siri aị rikne kpọi, Taịtosi mernu mkpọma sọ aị n'ọnu, kpa anụ mernu a ọ nwụdna nga ọ vakwnusiri anụ. ¹⁴ M ji m anụ noolu ọnu nụ ruwhnu a. Anụ kpásiła m iwhnerne. A nookwunu anụ ezi ọka ige ọbula, kpam masi, a jiri Taịtosi luu ọnu nụ ruwhnu anụ, anụ whnurnu nụ ọ bụ ezi ọka. ¹⁵ Ka mernu ọwhnun'anya o nwernu hne anụ zị si rikne, nga o neechenwanya anụ noobno nsni, kpa anụ jiri ogwnu nụ ọznu biri biri nabnanya a. ¹⁶ Mkpọma nọoso m n'ọnu nụ m nwernu rikne tükwasi anụ mkpọma.

8

Nkesi ke nye Karaịsi

¹ Rụmụ nda m, a pioru ma anụ mahịa nhne Chiokike jiri oru a rnụ n'ogbako Chiokike ke zị nụ Masidonia. ² O bụ n'ezi nụ be gawheru agida ọkpagbu, kovu okne mkpoma ọso n'onu mernu be gweya agida nkesi, o bụ n'ezi nụ be bụ ele ọwa nyiri. ³ M naagbanu be akebne nụ be nyernu kpa be nwernu rikne, n'ezi, kakwo kpa be nwernu rikne, hite nụ mkpoma be. ⁴ Be riasnosi ai rikne ma be nwernu oghere yisi aka be n'oyinu ele Chiokike ke zị nụ Judiya aka. ⁵ Be mernu nhne a tula anya a, be beru ọsno gweru ẹhni be nyega Nyenwe ai, nyee kwno ai hite n'echiche Chiokike. ⁶ Kam kpayaru, a riasno Taitosi nye panizoru ẹnu ka, rnuru a zne nụ ruwhnu mee anụ rnuzu ẹnu ọwhnun'anya ka. ⁷ Anụ nwernu kpakara nhne, ọkwnata ovu, nụ ikwu-onu, nụ nhne omuma, nụ ezi ọka zuru ozu nụ ọwhnun'anya anụ nwernu hne a zị. Anụ buri masi ele zuru ozu nụ oru ke nkesi.

⁸ M za m neenye anụ iwu. Kovu m kannu m anụ kpa ele berere nwernu mkpoma o kesi be nhne, ma m mahia m ezi ọka ke ọwhnun'anya anụ hite nụ nhne anụ jeenye be. ⁹ Anụ magwu oru ke Nyenwe ai Jizosi Karaisi, o bụ n'ezi nụ o bụ nye eze, kovu o mernu ẹhni a womboni kwnornu anụ, ma o mee anụ buri ele eze hite n'odna mboni a.

¹⁰ Ka bụ ezni me neezni anụ, o joburu oma o buri nụ anụ rnuzne ẹnu anụ panizoru otu awha wheru ewhe. Anụ bụ ele mbom panizoru ẹnu wam, ma ele mbom jiknenu o rnụ a. ¹¹ Anụ zne nụ ruwhnu noornu a, rnukwo a masi. Anụ ziri gnarnagnarna nụ o rnukwo ẹnu wam hite nụ nhne anụ nwernu, lele kpa o zị nga anụ marnu mmuma a. ¹² O buri nụ anụ nwernu mkpoma nkesi, Chiokike jaanaru

nkesi anụ hite nụ nhne anụ nwernu, ọ bụo hite nụ nhne anụ nwée.

¹³ A zá nookwu ma ele berere nwedna inwe ozukwa inwe, anụ bụru ele zị nụ mkpa, kọvu ma nye ọbula hnata n'otu. ¹⁴ Kịtna, agịda nhne anụ nwernu anụ jeenye be nụ mkpa be. Ige berere, be jeenwe nhne be jeenye anụ nụ mkpa anụ, ma nye ọbula hnata n'otu. ¹⁵ Lele kpa be gbarụ a n'okwukwo nsọ,

“Nye chikataru agịda nwée kakwo
nye wam ke chikataru matị, ke ọ chikataru
zunnu a.”

Be ziznenu Taiṭosi Kọrinti

¹⁶ M nọotunu Chiokike mmamma nye yisiri nụ mkpọma Taiṭosi, nhne gbasiri anụ lele kpa ọ zị nụ mkpọma m. ¹⁷ O kweruru, ọ bụo kwnornu nụ a kannu a, kọvu o jiknenu hite nụ mkpọma a ọ va. ¹⁸ A neeziya ya nụ otu nnwọ nda ke nwernu igwugwu nụ kpakara ọgbako Chiokike n'okpo okwo izi ọma. ¹⁹ Tụkwasi nụ ka, ọgbako Chiokike hohiaru a ma o snornu aị vuru nkesi ka zne Judiya. Ẹnu ka neenye Nyenwe aị igwugwu, neegesi nụ a nwernu mkpọma o yisi aka n'enu ka. ²⁰ A neeze ẹhni aị ọ zị badnụ ọbula ma aị ikpe kpa a neeke agịda nkesi. ²¹ A naagbalị o mee nhne kwesiri ekwesi, ọ bụo n'anya Chiokike kpọi, kọvu ma n'anya ele badnụ.

²² A neeziya otu nnwọ nda berere yisinu be, bụ nye a kparụ iru agịda ige, whnụ nụ a nwernu rikne kwnata a mkpọma. Nụ olu ka, kịtna, o jiknenu o yinu anụ aka, ke kakwo kpa ọ tükwasiri anụ mkpọma. ²³ Nhne gbasiri Taiṭosi, ọ bụ nye me nụ a nọornu ẹnu, neenyinu anụ aka. Rumu nda ele

ya nù be sno bù ele dnasni anya ọgbako Chiokike, be bù igwugwu Karaịsi. ²⁴ Anụ gesi be ọwhnun'anya anụ ma kpakara ọgbako Chiokike whnụ nhne kpa-yarụ a jiri anụ luu ọnu n'ezi.

9

O yinu ele Karaịsi aka

¹ Ọ zá mkpa nù me jaagbanụ anụ ọkwukwo gbasịri o yinu ele Chiokike ele zị nù Judiya aka. ² M maam nù anụ jiknernu o yinu be aka, m ji m anụ lunu ele zị nù Masidonia ọnu. M kanụ m be nù rụmu nda aị ele zị nù Akaya jiknernu o yi aka hite n'awha ke wheru ewhe. Nga be nurnu nù anụ jiknernu o kesi nhne, mkpoma be kwnalizọru o mee kpam. ³ Kọvu m neeziya rụmu nda ka, ma ọnu a jiri anụ luu gharụ ọ bù nhne etekne. Lele kpa me kwuru, anụ bita nhne nkesi anụ, ⁴ ọ zị ele Masidonia snornu m va whnụ nù anụ jiknernune, ọ jọobunu aị nhne iwhnerne, ke kakwo iwhnerne jootu anụ k'agida. ⁵ Kam kpayarụ, me riasno rụmu nda ele ka be beru ọsno va, ma be whnụ anụ jaabita nkesi anụ kweru mkwna sụ me va. Ka jeegesi nù anụ nyernu hite nù mkpoma anụ, ọ búo nù be kwnagidnernu anụ.

⁶ Anụ chenwanya nù nye kpasiri mkpuru matị jọoghohia mkpuru matị, nye wam ke kpasiri agida mkpuru jọoghohia agida mkpuru. ⁷ Nye ọbula nyee lele kpa o kpebiri nù mkpoma a, ọ búo nù mkpoma lawuru kwnornu nù be karụ be nyee. Chiokike whnurnu nye wam jiri mkpoma oma a nyee n'anya. ⁸ Chiokike nwernu rikne o nyee anụ karukwo kpa ọ zị anụ mkpa, ma anụ nwernu nhne kpakara ige,

nụ karukwo kpa anụ jeeji o mee nhne bụru oma.

⁹ Lele kpa be gbarụ a n'okwukwo nsọ, kaa,

“O neenye ele mboni k'agida,

ome mma a jaazị okwnukokwnu.”

¹⁰ Chiokike, nye neenye nye ernalu ẹkwu mkpuru okpukpa nụ wiri ele badnụ jeeri, jeeme kpakara mkpuru anụ so oso, mīnya agida mkpuru hite nụ nkesi anụ nyernu hite nụ mkpoma oma anụ. ¹¹ O jeeme anụ ba agida nụ kpakara nhne, ma anụ bụru ele jeekesi ele badnụ nhne ige obula, ke jeeme ele badnụ tūnu Chiokike mmamma kwnornu anụ.

¹² ernalu oma ka anụ nornu zá neeme ele Chiokike riji rụwho kpọi, kovu o neeme ele badnụ nọtunu Chiokike mmamma k'agida. ¹³ Lele kpa ernalu oma ka neegesi nụ anụ bụ ele ezi oka, ele badnụ jaaz-narni Chiokike kwnornu nụ anụ noobno nsni izi oma Karaisi ke anụ kwuharu, anụ neeji mkpoma oma neekesi be nụ ele berere nhne. ¹⁴ Be

jeeji mkpoma owhnun'anya be kpenu anụ okpukpe kwnornu oru Chiokike ke zị agida hne anụ zị.

¹⁵ Ngwa ma a tūnu Chiokike mmamma kwnornu nkesi a ke onu jọokowali.

10

Pọlu gọru onu ernalu a

¹ Mawa Pọlu, naariasno anụ, me nye be karu nụ m bụ m nye mési rikne nga me zị nụ ruwhnu anụ, kovu nye nwernu anya rikne hne anụ zila. M ji m ọzi wohnernerne nụ mkpoma oma Karaisi, naariasno anụ, anụ bikno, ² anụ mée m, m bụru nye anya rikne hne anụ zị nga me varu, kwnornu nụ m nwernu m rikne nwe anya rikne n'ehni ele nookwu nụ a noowu budnu lele kpa ele owa

noowu. ³ Ọ bụ n'ezì nù a zì n'ọwa, kọvu a zá nọolu ọgwunu lele kpa ele ọwa nọolu. ⁴ Kwnornu nù mgwna ọgwunu aị bụo ke badnù, kọvu ọ zì rikne nù Chiokike ke naakwnadna hne be wusiri rikne. A naakwnadna kpakara agirigo ⁵ nù kpakara nhne ke noovulizọ ẹhni a olu megidne ọmahia Chiokike, a nọodoru kpakara echiche n'ọgwunu mee be bnonu Karaịsi nsni. ⁶ Nga anụ ghọru ele bnozuru nsni, a jeejiknerru ọ ta kpakara nye ọbula ke zá noobno nsni awhnụwhnu.

⁷ Anụ neele kpakara nhne anya n'olu kpọi. Ọ zì nye ọbula n'esilawuru anụ ke neeche nù ọ bụ nye Karaịsi? Nye wam che kwno echiche, kwnornu nù a bụ ele Karaịsi lele nye wam. ⁸ Ọ bụrubi nù me gweru rikne Nyenwe aị nyernu aị mee oknomokno k'agida, iwhnerne jọotu m. Nyenwe aị nyernu aị rikne o wulizọ anụ olu lele ọro, ọ bụo rikne ọ kwnadna anụ akwnadna. ⁹ M píole m o ji ọkwukwo izi me gbannu anụ kpasị anụ ogwnu. ¹⁰ Otu badnù jaakaa, “Ọkwukwo Pọlu naagba siri rikne, nọotu ogwnu, kọvu, nga aị nù a ziri, o nwée rikne, ikwu-ọnu a bụ nhne etekne.” ¹¹ Nye wam mahia nù ọ zá nhne zì ichne nù nhne a gbarụ n'ọkwukwo nga a zì ikere nù nhne a jeeme nga aị nù anụ zì.

¹² Kwnornu nù a zá nọogwnu ẹhni aị n'esilawuru ele ji ẹhni be nọotu nhne zì olu k'agida. Ele ji ẹhni be nọotunu n'ẹhni be, neekpe ẹhni be ikpe n'iwu ke be nyernu, bụ ele nwée akoniche. ¹³ Kọvu nù oknomokno aị zá neewhe hne a nwernu rikne, oknomokno aị bụ n'ernu Chiokike nyernu aị, bụ ke duru nù hne anụ zì. ¹⁴ Hne ọ bụ nù ernu aị zì n'esilawuru anụ, a gáwhele a. A vuru izi ọma

Karaịsi vakwnusi anụ. ¹⁵ A zá neeji ẹnu ele berere rnurnu naanya risi. Ẹnu kam wheru hne Chiokike nyernu. Kọvu a neele anya nụ ọkwnata mkpoma anụ jooso oso, ma a nwe rikne rnụ agida ẹnu n'esilawuru anụ dū hne Chiokike nyernu aị. ¹⁶ Nga wam, a jeenwe rikne kpọ okwo izi oma nū mba berere whe anụ. Kọvu a jéeji ẹnu ele berere rnurnu nyaa risi.

¹⁷ Lele kpa ọkwukwo nsọ kwuru, “Nye ọbula ke jeeme oknomokno, o mee oknomokno nū nhne Nyenwe aị rnurnu.” ¹⁸ Kwnornu nū nye naaja ẹhni a mma bụ nhne etekne, kọvu nye wam Nyenwe aị naaja mma bụ nhne.

11

Pọlu nū ele izi aghalaghala

¹ O jaamasị m ọ bụru nū anụ jeenwe rikne nagidne iwhnirniwhno m, bikno, anụ gweru m. ² Mkpoma m zị nū hne anụ zị lele Chiokike, anụ nū lele nyerinya máa nyerukna zị snam me kweru ọ nịsi otu badnū, ke bụ Karaịsi. ³ Kọvu ogwnu nọtụ m nū be joolulu mkpoma anụ, lele kpa agwọ wam jiri aghigho rnawhu Ivu, mee anụ gharū o gweru kpakara mkpoma anụ kpenu Karaịsi. ⁴ Kwnornu nū anụ jiri ẹso nahoru nye wam ke znirni anụ Jizọsi berere búo Jizọsi ke a znirni anụ, nū enine berere nū izi oma berere ke búo ke a znirni anụ.

⁵ Kọvu ọ búo nū m zị m matị kakwo ele izi ka anụ kaa nū be ka m mma. ⁶ Nyele ma, m máam kpa be kwu ọka sọ n'ọnu, kọvu m magwụ m nhne, a mernu

ka whuya iwhne hne anụ zị ige ọbula ma nụ ọnodi ọbula.

⁷ M náge m anụ nhne ọbula nga me znirni anụ izi ọma Chiokike, m gwednarnu m ẹhni m ẹli ma anụ bụru ele be gwelizọru olu. Kị ọ bụ nhne ọjọ me mernu sa? ⁸ M nahịaru m ọgbako Chiokike berere nhne me jiri nọornu ẹrnu n'esilawuru anụ. ⁹ Ige me nụ anụ zị, m kpáknage m anụ ẹhni nụ iwai nga me zị nụ mkpa, rụmu nda ele hi nụ Masidonia va gweyarụ kpakara nhne zị m mkpa. Lele kpa me neeme, m jọbu ivu nyee anụ tna mọbu ekile. ¹⁰ Hite n'ezi ọka Karaịsi ke zị nụ rime m, ọ zá badnụ ọbula ke zị n'Akaya jeenwe rikne kpusni ọnu m, kpa me naanya risi. ¹¹ Ndaa nhne me jiri kwu kpa? Me whnúge anụ n'anya sa? Chiokike magwụ nụ m whnurnu m anụ n'anya.

¹² M jaazị kọriri neeme kpa me neeme, ma ele izi ka gharụ o nwe oghere be noopio gweru luu ọnu, kaa nụ be nụ aị neeme otu nhne. ¹³ Be bụ ele izi aghalaghala, be bụo ezi, be ji ẹrnu be naagha ọgha, ma be nụ lele ele izi Karaịsi n'ezi. ¹⁴ O jí anụ anya, Setani n'iwhuru a gbanwornu ẹhni a lele enine izi ke iwhne. ¹⁵ Ọ bụo okne nhne ọ bụru nụ ele ẹrnu a gbanwornu ẹhni be ma be nụ lele ele ẹrnu ome mma. Be jeeji aka ẹrnu be kwụ be ọgwo ẹrnu.

Awahnụwhnu Pọlu lele nye izi Karaịsi

¹⁶ M nookwu kwno a berere, ọ zá nye kwu m nye iwhnirniwhno. Ọ bụru nụ ọ bụ nhne me bụ, anụ gweru m kpam, ma m gweru m nhne matị luu ọnu. ¹⁷ Nhne me nookwu kịtna bụo nhne Nyenwe aị pi-oru me kwu, ke gbasịri olu ọnu ka, m nookwu lele

nye iwhnirniwhno. ¹⁸ Agida ele badnu noolu onu lele kpa ele badnu noolu, m jeeme kpa. ¹⁹ Anu bu ele ji ovu oso n'onu nagidne ele iwhnirniwhno, o bu n'ezi nu anu bu ele nwernu akoniche. ²⁰ Anu nagidnenu ele mernu anu lele ohi, nahoru anu nhne, kwnaghari anu, gwuzote ehni a, gbọ anu aka nu nti. ²¹ Ka notu m iwhnerne nu a nwée rikne mee anu kpa.

Kovu o buru nu nye obula luu onu nhne obula, m jeeme masi kpa. M nookwu lele nye iwhnirniwhno. ²² Be bu ele Hiburu? M bu m masi. Be bu ele Izireli? M bu m masi. Be bu ele hi n'avunnu Eberham? M bu m masi. ²³ Be bu ele ernalu Karaishi? Era naagba m sa? M bu m nye ernalu Karaishi kakwo be. M notu ernalu kakwo be. M lala m ikelu agida ige kakwo be, be pniarnu m nhne k'agida kakwo be, agida ige o gwnarnu mati m nwu. ²⁴ Mgba isne ele Ju pniarnu m nri eto nu tolu onu mbini. ²⁵ Ele Rom liri m isisi mgba eto, be tutu m akaworugwu otu mgba, ogbo me zi nu rime a kpuru mgba eto, m daziri m nu rime mini iwhnehnne nu abali. ²⁶ Kpa me neezne izne ige obula, m neeze budnu nu rime mini, ma n'aka ele buznu, m neeze budnu n'aka ele Ju ma n'aka ele buo ele Ju. Nhne oze budnu nu rime eli-ohna, ma nu rime eli-ikpa, neeze budnu n'okne abaji, neeze budnu n'aka rumu nda aghalaghala. ²⁷ M notu ernalu, notodoli ndoli, ma n'oka anyarna abali, ma wiri ogwnugwu nu akpiri okpo bekwnu, m dazila m agida ige nwée wiri o riri, ma nu iyi otutu, m nwée m iwo o kpuni eto. ²⁸ Be gweme kpakara nhne ka, nhne naakpa m kpakara obochi bu nhne gbasiri ogbako Chiokike. ²⁹ Ndaa nye rikne gwuru ke rikne

gwúlám? Ndaa nye dnabnarnu nù mmehie ke mkpọma lálá m mini, neerne m bẹkwunu?

³⁰ Ọ bụru nhne be luu ọnu, m jeeji kpakara nhne neegesi nù m bụ nye nwée rikne noolu ọnu.

³¹ Chiokike nù Nda Nyenwe aị Jizọsi, nye nwe ọznarni ọkwukokwunu, magwu nù m nookwu ezi ọka. ³² Nga me zị nù Damasikos, nye nẹchi ẹli, nye zị nù mkpururu Eze Arẹtasi, bítaru ele neese ọnu-mgbo ẹli-ọhna, be nwudne m. ³³ Kọvu be yisiri m nù rime nkịta garu n'ọnunu zị nù mkpọ ẹli-ọhna kwuhala m n'ẹli a, ọ bụ kpa me jiri gbawhunahọru a.

12

Ọwhnurninya Pọlu

¹ M joolu ọnu, ọ bụ n'ezị nù ọ zá nhne zị nù rime a. Kọvu m jookwu ọka gbasiri nhne me whnurnu nù nhne Nyenwe aị kpumennu m. ² M maam otu nye Karaịsi nri nù awha ẹno wheru ewhe, nye be gwelizọru zne oligwe k'eto. (Ọ bụru nù ọ bụ n'anọ-ẹhni mọbu ọ bụo n'anọ-ẹhni, m máam, Chiokike kpọi ma. ³ Berere, m máam ma ọ bụ n'anọ-ẹhni ma ọ bụo n'anọ-ẹhni, Chiokike kpọi ma.) Nhne me magwu bụ nù ⁴ be gwelizọru badnu ka zne Paradasị. Ọ nurnu nhne ke be jáagbali n'ọkwukwo, nhne ọnu badnu jéenwe rikne kwu. ⁵ M jeeji nyerukna ka nọlu ọnu, m jeeji ẹhni m noolu ọnu, okwolem nhne neegesi nù m bụ m nye nwée rikne. ⁶ Ọ bụru nù me luu ọnu m jọbu nye iwhnirni-whno, kwnornu nù m nookwu ezi ọka. Kọvu m joolu ọnu, ọ jáamasị m badnu ọbula gweru m kakwo kpa o gweruru m hite nù nhne ọ whnurnu me mernu nù ke ọ nurnu me kwuru. ⁷ Lele kpa ọ bụo

oma me vulizọ ẹhni m olu kwnornu okne nhne me whnurnu, be nyernu m nhne igbugbu n'ẹhni m. O bu nye izi ke Setani, ma o kpakna m ẹhni ma m gharu m o luu onu. ⁸ M rioru m Nyenwe ai nhne gbasiri a mgba ẹto, ma o gweme a n'ẹhni m. ⁹ Ka bu nhne o saru m, "Oru m zunnem ji, iknernema m zuru ozu nga i nwée rikne." Kam kpayarụ, mkpoma nọso m n'onu me luu onu nu m nwée m rikne, ma rikne Karaịsi whuya iwhne nu rime m. ¹⁰ Kam kpayarụ, m bu m nye nwée rikne. Ele badnu naakpasị m iwhnerne, be ta m awhnụwhnu, be kpagburu m. Kpakara nhne igbugbu me gawheru kwnornu Karaịsi jiri m ruwho. Nga me nwée rikne, iknernema zi m n'ẹhni.

*Ele Kọrinti meturu Pọlu
nu mkpoma*

¹¹ Anu mernu m mee lele nye iwhnirniwhno. Anu bu ele kwesiri o kwu nhne oma gbasiri m, kwnornu nu ele izi anu wam, ke anu kaa nu be ka m mma, bele m osno. O bu n'ezi nu o za nhne me bu. ¹² Kwnornu n'ezi, nhne neegesi nhne nye izi whuyaru iwhne n'esilawuru anu. Be bu ẹnu elekema, nu ẹnu ndu-ẹhni nu ẹnu rikne zi odo nu odo me jiri ndidi rnu. ¹³ Ndaa nhne me mernu ogbako Chiokike ele berere ke me mene hne anu zi? O bu nu m kwéle m o buru nhne ivu rinya hne anu zi? Anu gbarunu m nhne ojo ka.

¹⁴ Ka jọbu mgba ẹto me jiknenu o vakwnusi anu. M jọburu ivu rinya hne anu zi. Anu zi m mkpa, o buo nhne anu nwernu. O buo rumu naakpabitanu ele murnu be ekwnu, kovu ele nda nu nne naakpabitanu rumu be ekwnu. ¹⁵ O jaamasị m

o nyega anụ nhne me nwernu. Owe! M jeenye iwhuru m nụ risi anụ ma m yisinu m anụ aka. Ka o jeeme anụ bọ whnụ m n'anya, lele kpa me whnurnu anụ n'anya k'agida? ¹⁶ Anụ jeekweru, nụ m bụo m ivu rinya nyee anụ. Hne me bụ nye aghigho, m ji m aghigho nwudne anụ. ¹⁷ Ndaa? Ele me ziyannu anụ, m jiri be nahoru anụ nhne sa? ¹⁸ M riashnornu m Taịtosi ọ va, ya nụ nye Karaịsi berere, anụ jaakaa nụ Taịtosi nahoru anụ nhne? Me nụ ya a jíle otu enine mee nhne lele nụ a bụ otu badnụ?

¹⁹ Anụ neeche nụ a noopio ọ gọru ẹhni aị nụ hne anụ zị? Óza! A nookwu ọka nụ ruwhnu Chiokike lele ele Karaịsi, kpakara nhne a neeme bụ ma anụ bụru ele zị kwem lele ele a whnurnu n'anya. ²⁰ Ogwnu nọtụ m nụ me vadu n'esilawuru anụ, m jọowhnu nụ anụ zị ichne, ke bụo nhne me leru anya a. Anụ jọowhnu masị nụ m zị m ichne, ke bụo nhne anụ leru anya a. Ogwnu nọtụ m nụ m jọowhnu oknorno nụ okwno-awụwa, mkpoma bẹkwnu nụ okewa, ọnu-ọjo, izno, oknomokno nụ mkpakpọ. ²¹ Ogwnu nọtụ m nụ me va berere nụ Chiokike m jeegwedna m ẹli nụ ruwhnu anụ, m jaakwa ẹkwna kwnornu agida ele mernu mmehie ke kwéle ọ tughasna, hite nụ nhne zá richna be mernu, ke bụ ome ọyi n'apna tị iwhnerne.

13

Ọdo aka nụ nsnị ipne-aznụ

¹ Ka jọobu mgba ẹto me naava lekasi anụ. “Kpakara nhne be bnornu badnụ, jeenweriri ele akebne lawuru mọbu ẹto,” lele kpa ọkwukwo nsọ

kwuru. ² Lele kpa me kannu anu nga me varu ke mgba lawuru, ele mehieu n'ige wheru ewhe, nu kpakara ele berere, m nookwu a berere kpa me zi ikere, me va kwno, kpakara be jaata awnwhnu mmehie be. ³ Hne anu noopio nhne ke neegesi nu Karaisi ji m nookwu oka, o buo nye nwée rikne n'esilawuru anu kovu o jeegesi iknernema a hne anu zi. ⁴ O bu n'ezi nu be gburu a n'énwe rikne, kovu o zi budnu hite nu iknernema Chiokike. A bu ele nwée rikne nu rime Karaisi, kovu hne anu zi a joosno a ziri budnu n'iknernema Chiokike.

⁵ Anu nyosnama ehni anu lekasi ma anu zi koriri budnu n'okwnata mkpoma. O bu nu anu máa Karaisi Jizosi wu nu rime anu? Okwolem ma anu dnarnu adna. ⁶ M kweru m nu anu jaamahia nu a buo ele dnarnu adna. ⁷ A naariasno Chiokike, anu mee nhne ojo. O buo ma ele badnu kaa nu a bu ele oma, kovu ma anu mee nhne ke kwesiri, o bubedi nu a nu lele ele dnarnu adna. ⁸ A jénwe rikne mee nhne megidne ezi oka, kovu dasinu ezi oka n'ikwnu. ⁹ Mkpoma nọoso ai n'onu nga a nwée rikne, kovu nu anu nwernu rikne. A neekpe ma anu buru ele zuru ozu. ¹⁰ Kam kpayaru, me naagbanu anu okwukwo ka kpa me zi ikere, ma o buru me va, m jéeme anu nhne rikne hite n'iknernema Nyenwe ai nyernu m, rikne o wulizo anu olu lele oro, o buo o kwnadna anu akwnadna.

Obekwu ikwu ipne-aznu

¹¹ N'ipne-aznu, rumu nda m, anu dazikwaru nkari. Anu gbalid du ozuzu. Anu bno nsni nu nhne me nọorio anu, anu buru ele nwernu otu mkpoma,

anụ wuru n'udno. Chiokike ke ọwhnun'anya nụ
udno dazigidnenu anụ.

¹² Anụ bekwurita ibne anụ lele rụmu nda.

¹³ Kpakara ele nsọ Chiokike neebekwu anụ.

¹⁴ Oru ke Nyenwe aị Jizọsi Karaịsi, ọwhnun'anya
ke Chiokike, nụ owugidne ke Enine Nsọ dazinu
kpakara anụ.

Tesitamenti Ikne n'O^{nu} Ikwere **New Testament in Ikwere**

copyright © 2010 Wycliffe

Language: Ikwere

Translation by: Wycliffe

Ikwere – (ikw) Nigeria

The Iwerre language of Nigeria can also be spelled Ikwere and Ikwerri. This language is spoken primarily by the Ikwerre people who live in the Rivers State of Nigeria and is one of the many ethnic groups in the Niger Delta. There were more than 23,000 speakers of this language in 1973. There is also a considerable local interest in literacy and grammar.

Copyright Information

© 2010, The Nigeria Bible Translation Trust. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

Printed book ISBN 9789789076369

New

The New Testament

in Ikwere

© 2010, The Nigeria Bible Translation Trust.
All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2019-08-09

PDF generated using Haiola and XeLaTeX on 11 Nov 2022 from source files dated 29 Jan 2022

c17ee3a1-1c7a-5c05-8e0f-5043e8228d89